

# अन्नपूर्ण गाउँपालिका, कारकी

## उपाध्यक्ष सगुन गुरुङ द्वारा दशौँ गाउँसभामा प्रस्तुत बजेटको पूर्ण पाठ

### उपाध्यक्षद्वारा गाउँसभामा प्रस्तुत बजेट प्रतिवेदन

श्रद्धेय अध्यक्ष महोदय,

प्रमुख प्रशासकीय अधिकृतज्यू, वडा अध्यक्षज्यूहरू, गाउँकार्यपालिका सदस्यज्यूहरू, गाउँसभाका सदस्यज्यूहरू, सबै राष्ट्रसेवक कर्मचारीहरू, विभिन्न राजनीतिक दलका प्रतिनिधिज्यूहरू लगायत सम्पूर्ण स्थानीय गाउँपालिकाबासीहरू, सञ्चारकर्मी/पत्रकारज्यूहरू सबैमा अन्तरआत्मा देखि गाउँपालिकाको आगामी आ.व. २०७८/०७९ को बजेट प्रस्तुत गर्न आयोजित यस सम्मानित सभामा हार्दिक स्वागत तथा नमस्कार गर्न चाहन्छु।

सर्वप्रथम यस पावन अवसरमा म, राष्ट्र र जनताको लागि आफ्नो जीवन समर्पण गर्नुहुने ज्ञात अज्ञात वीर शहिदहरू प्रति सम्मानका साथ हार्दिक श्रद्धाञ्जली अर्पण गर्न चाहन्छु। शहिदहरूका सपना र अग्रजहरूको मार्गदर्शन वमोजिम नयाँ नेपाल निर्माणलाई सार्थक तुल्याउने र संवैधानिक व्यवस्थालाई सहि र सकारात्मक कार्यान्वयनको यात्रामा हामी सबैलाई प्रेरणा मिल्ने अपेक्षा गर्दछु।

अन्नपूर्ण गाउँपालिकाको दशौँ गाउँसभामाको दोस्रो बैठक मार्फत गाउँपालिकाको दशौँ गाउँसभाको प्रथम बैठकबाट पारित नीति तथा कार्यक्रम अनुसारको आगामी आ.व. २०७८/०७९ को ऐतिहासिक पाँचौँ वार्षिक बजेट प्रस्तुत गर्न पाउँदा मलाई गर्ब महसुस भएको छ।

अन्नपूर्ण गाउँपालिकाको समग्रको विकासको खाका तयार गर्नका लागि नीति कार्यक्रम तथा बजेट तर्जुमाका विभिन्न चरणहरूमा सहयोग पुराउनु हुने हाम्रो गाउँपालिकाका श्रद्धेय अध्यक्ष ज्यू, वडा अध्यक्ष ज्यूहरू, कार्यपालिका सदस्य ज्यूहरू, प्रमुख प्रशासकीय अधिकृत लगायत सम्पूर्ण राष्ट्र सेवक कर्मचारीहरू तथा गाउँपालिका बासी दाजुभाइ, दिदी बहिनीहरू सबैमा हार्दिक धन्यवाद ज्ञापन गर्न चाहन्छु।

स्थानीय तहको निर्वाचन पश्चात निर्वाचित जनप्रतिनिधिहरूको हाम्रो टिम गाउँपालिकाका आधारभूत पूर्वाधार संरचनाहरू निर्माण गर्ने र जनताका आर्थिक सामाजिक रुपान्तरणका लागि नियमित प्रयासरत रहेको छ। हाम्रो गाउँपालिका भौगोलिक, प्राकृतिक, ऐतिहासिक, सांस्कृतिक एवम् पर्यटकीय महत्त्वका दृष्टिले अत्यन्त प्रवल सम्भावना बोकेको पालिका भएर पनि द्रुत विकासको लागि हाम्रा सामू केही चुनौतिहरू विद्यमान छन्। विकासको क्रममा पछाडि परेका वर्ग तथा समुदायलाई विकासको मूल प्रवाहमा ल्याउने, उत्पादनशील क्षेत्रमा लगानी अभिवृद्धि गरी आर्थिक गतिविधिहरूको माध्यमद्वारा रोजगारी विस्तार गर्ने, कृषि क्षेत्रको व्यवसायीकरण र आधुनिकीकरण गर्ने, सुशासन प्रवर्द्धन गरी सेवा प्रवाहमा प्रभावकारिता कायम गर्ने, पर्यटन विकासबाट प्राप्त लाभ लिई सबै क्षेत्रसम्म पुऱ्याउने प्रकृतिक स्रोत साधन वन जंगलको संरक्षण गर्दै वातावरणीय सन्तुलनलाई कायम राख्ने, भौतिक पूर्वाधारको विकासमा लगानी वृद्धि गर्ने तथा सामाजिक विकासलाई संस्थागत गर्दै पालिका वासीहरूमा आफ्नै

ठाउमा रही केही गर्ने वातावरण सृजना गरी अपेक्षित विकासको प्रतिफल हासिल गर्ने एवम् आन्तरिक आयको दायरालाई फराकिलो बनाउने र आन्तरिक व्यवस्थापनलाई सुशासनमैत्री बनाई संस्थागत सुदृढीकरण गर्ने जस्ता जिम्मेवारी स्थानीय सरकारको रूपमा हाम्रो सामू रहेका छन् ।

अधिकारमा आधारित विकासको अवधारणा अनुसार स्थानीय बासीहरूलाई विकास मूल प्रभाहिकरण गर्ने र गुणस्तरीय सेवा सुविधा प्रदान गर्ने अवस्था सुनिश्चित गर्नका लागि जनताको सबैभन्दा नजिकको सरकारको रूपमा प्रत्यक्ष सरोकारका उल्लेखित विषयहरूलाई सम्बोधन गर्नका लागि गाउँपालिकाबाट घोषित लक्ष्य र उद्देश्यका साथ जनताबाट प्राप्त भएको जिम्मेवारीलाई इमान्दारिता पूर्वक पूरा गर्नका लागि यस पालिकालाई “**कृषि, पर्यटन र पूर्वाधार, अन्नपूर्ण समृद्धिको आधार**” को दीर्घकालिन लक्ष्य तय गरी पालिकाको विकासको समग्र योजना तथा कार्यक्रमहरू तय गरी कार्यान्वयन गर्दै आइरहेको सन्दर्भको प्रस्तुत बजेट स्थानीय सरकार संचालन ऐन २०७४, स्थानीय तहको वार्षिक योजना तथा बजेट तर्जुमा दिग्दर्शन, २०७४ अन्नपूर्ण गाउँपालिकाको आवधिक प्रथम पञ्चवर्षीय योजना २०७५/०७६-२०८०/०८१, संघीय सरकार र प्रदेश सरकारबाट प्राप्त मार्गदर्शनहरू, दिगो विकासका लक्ष्यहरू, क्षेत्रगत राष्ट्रिय नीतिहरू तथा यस गाउँपालिकाबाट पारित नीति तथा कार्यक्रमहरू र सो सम्बद्ध नियमावली एवम् कार्यविधिहरूले निर्दिष्ट गरेको योजना तर्जुमा प्रकृत्याका चरणहरू अवलम्बन गरी सहभागिता मूलक ढंगले बजेट तर्जुमा गरिएको छ ।

प्रस्तुत बजेट तयार गर्ने सन्दर्भमा स्थानीय राजस्व परामर्श समिति, स्रोत अनुमान तथा बजेट सीमा निर्धारण समिति, बजेट तथा कार्यक्रम तर्जुमा समिति, बिगत आ.व देखि गाउँपालिकाले लिएको नीति तथा कार्यक्रम र विभिन्न माध्यमहरू बाट गरिएको प्रतिवद्धता एवं घोषणा तथा गाउँ कार्यपालिकाका निर्णयहरू बमोजिम यस गाउँपालिकाको आगामी आ.व. को लागि कायम हुने बजेट सीमा भित्र रही कर तथा शुल्क संकलन गर्ने, छुट दिने तथा आय संकलनको प्रशासनिक व्यवस्था गर्न आर्थिक विधेयक, २०७८ सेवा र कार्यहरूको लागि सञ्चित कोषबाट केही रकम खर्च गर्ने अधिकार दिन र सो रकम विनियोजन गर्न विनियोजन विधेयक, २०७८ वार्षिक विकास कार्यक्रम, २०७८ पेश गरेको छु ।

आगामी आ.व को लागि प्रस्तुत बजेटका सिद्धान्त तर्जुमा गर्दा मैले स्थानीय सरकारको अधिकार सूची, केन्द्र सरकारको नीति तथा कार्यक्रम, प्रदेश सरकारको नीति तथा कार्यक्रमलाई र यस गाउँपालिकाको नीति तथा कार्यक्रमलाई ध्यान दिई ग्रामिण पहुँच मार्गहरू निर्माणमा जोड दिदै जनताको आर्थिक, सामाजिक अभिवृद्धि र तीव्र, उच्च, फराकिलो एवं समावेशी आर्थिक वृद्धि हुने गरी लगानी केन्द्रित गर्न खोजेको छु ।

ग्रामिण क्षेत्रको भौगोलिक अवस्था, छरिएर रहेको बस्ती, जटिल भूगोलका कारण हाम्रो पूर्वाधार विकास महंगो र खर्चिलो भएको हुँदा स्थानीय जनअपेक्षा र निर्वाचित प्रतिनिधिहरूको विकास प्रतिको तीव्र चाहानालाई सम्बोधन गर्न ठूलो आकारको बजेटको आवश्यकता पर्ने देखिन्छ । गाउँपालिकालाई प्राप्त सिमित स्रोत साधनबाट जनताको असिमित आवश्यकताहरूलाई पुरा गर्न कठिनाई भएतापनि प्राप्त स्रोत साधनको समुचित उपयोग हुने गरी स्रोत साधनको बाँडफाँडको व्यवस्था मिलाईएको छ । हामीले अबलम्बन गरेको शासन व्यवस्था संघीय राज्य प्रणाली भएकोले विकास निर्माणका तुला र मध्यम स्तरका पूर्वाधार संरचनाहरू निर्माण गर्नका लागि संघीय सरकार र प्रदेश सरकारसँग सहकारिता, सहअस्तित्व र समन्वयको सिद्धान्तमा आधारित भई गाउँपालिकाबाट आवश्यक

कार्यहरु समन्वयत्मक रुपमा अगाडि बढाईएको नै छ । तुला पूर्वाधार संरचनाहरु मध्ये गाउँपालिका स्तरको १५ शैयाको अस्पताल, लान्द्रुक अन्नपूर्ण गाउँपालिका बृहत खानेपानी आयोजना, काँडे-भदौरे-सल्यान ग्रामिण सडक, बिरेठाँटी-तिखेढुङ्गा ग्रामिण सडक, बिरेठाँटी-घान्द्रुक ग्रामिण सडक, लुम्ले-चन्द्रकोट-लान्द्रुक ग्रामिण सडक लगायतका अन्य केही आयोजनाहरु तुला आयोजनाका रुपमा अन्तर सरकार समन्वयको ढाँचामा कार्यान्वयन भईरहेका छन् । संघीयता कार्यान्वयनको प्रारम्भिक चरणमा रहेकोले अन्तर सरकारको समन्वयलाई मजबुत र प्रभावकारी बनाउदै गाउँपालिकालाई प्राप्त सिमिति स्रोत साधन समूचित उपयोग गरी सबै क्षेत्रहरुलाई समेटि समयमै कार्यान्वयन गर्न सक्ने गरी बजेट बाँडफाड गरिएको छ ।

**श्रद्धेय अध्यक्ष महोदय,**

**प्रस्तुत आगामी आर्थिक वर्ष २०७८।०७९ को बजेटका उद्देश्यहरु देहाय बमोजिम रहेका छन् ।**

१. विश्वव्यापी कोरोना भाइरस (कोभिड-१९) बाट स्थानीय जनताहरुलाई सुरक्षित राख्ने एवं संक्रमणको सामना गरी जनतालाई स्वास्थ्य सुरक्षाको प्रत्याभूति दिलाउने, नागरिक सुरक्षाको निम्ती कोभिड-१९ विरुद्धको खोप लगाउने व्यवस्था मिलाउने,
२. कृषिको उत्पादन र उत्पादकत्व अभिवृद्धि गरी गाउँपालिकालाई कृषि उत्पादनमा आत्म निर्भरताका साथ निर्यात गरी आयआर्जनको माध्यम बनाउने,
३. आर्थिक विकास, गरिवी निवारण, सामाजिक न्याय र समतामूलक विकासको अवधारणालाई अगाडि बढाउदै अन्नपूर्ण बासी जनताको जीवनस्तरमा अभिवृद्धि गर्ने,
४. पर्यटकीय पूर्वाधार संरचनाहरुको निर्माण गर्दै पर्यटन क्षेत्रको समूचित विकास गरी आयआर्जनको महत्वपूर्ण स्रोतको रुपमा पर्यटन क्षेत्रको विकास गर्ने,
५. उत्पादनमूलक तथा छिटो प्रतिफल प्राप्त गर्न सकिने आयोजना तथा कार्यक्रम संचालन गरि जनताको जीवनस्तर अभिवृद्धि गर्ने,
६. बैदेशिक तथा स्वदेशमा रोजगारी गुमाएका युवा शक्तिहरुलाई स्थानीय तहमा नै स्वरोजगार र आय आर्जनका क्षेत्रमा उत्प्रेरित गरि स्थानीय स्रोत, साधन, सीपको अधिकतम उपयोगका साथ स्थानीय रोजगारी अभिवृद्धि गर्ने,
७. महिला, बालबालिका तथा पिछडिएका वर्ग, क्षेत्र र समुदायलाई विकासको मूल प्रवाहमा समाहित गराउने साथै लैङ्गिक समानता र सामाजिक समावेशीकरण र सामाजिक सदभाव अभिवृद्धि गर्ने,
८. दिगो र सन्तुलित विकास, वातावरणीय संरक्षण, तथा सम्वर्द्धन गर्दै दिर्घकालिन विकासको अवधारणालाई सघाउ पुऱ्याउने,
९. जनशक्ति विकासको महत्वपूर्ण माध्यमको रुपमा शिक्षाको विकास गरी भाषिक तथा सांस्कृतिक पक्षको जर्गेना र सामाजिक सदभाव, सामाजिक एकता अभिवृद्धिमा सघाउ पुऱ्याउने,
१०. अन्नपूर्ण बासी जनताको जीवनस्तर वृद्धि गरी सुखी नेपाली, समृद्ध नेपालको राष्ट्रिय लक्ष हासिल गर्नका लागि सम्मुनत र समृद्ध अन्नपूर्ण गाउँपालिका बनाउने,

११. अन्नपूर्ण गाउँपालिकाको सम्भावनाका क्षेत्रहरूको उजागर गरी पालिकाबासीहरूलाई शिक्षा, स्वास्थ्य, रोजगारी र आयआर्जनको उचित व्यवस्थापनका साथ ग्रामिण बस्तीहरूलाई आकर्षक केन्द्रको रूपमा विकास गर्दै ग्रामिण बसाईसराईलाई नियन्त्रण गरी बस्न योग्य गाउँको रूपमा विकास गर्ने ।

सम्मुनत र समृद्ध अन्नपूर्ण निर्माणका लागि अन्नपूर्ण गाउँपालिकाले अनुशरण गरेको “**कृषि, पर्यटन र पूर्वाधार, अन्नपूर्ण समृद्धिको आधार**” भन्ने दिर्घकालीन दृष्टिकोणलाई आत्मसाथ गर्दै आर्थिक वर्ष २०७८।७९ को बजेटमा देहायका क्षेत्रमा लगानीलाई उच्च प्राथमिकता दिएको छ ।

१. कोभिड-१९ को प्रभाव र त्यसको दोस्रो भेरियन्टको संक्रमणबाट बच्नका लागि आवश्यक पूर्व तयारीहरूको व्यवस्था गर्दै जनतालाई कोभिड विरुद्धको खोप लगाउने कार्यलाई उच्च प्राथमिकतामा राखी आवश्यक रकम अभाव हुन नदिने गरी बजेट व्यवस्था गरिएको छ ।
२. जनतामा आधारभूत स्वास्थ्य सेवाको प्रत्याभूतिको लागि स्वास्थ्य चौकीहरूको स्थापना एवं संचालन गरी आधारभूत स्वास्थ्य सेवाको नियमित व्यवस्थाका साथै उपचारात्मक सेवाका लागि पालिकास्तरको अस्पताल निर्माण कार्य अगाडि बढाईएको,
३. युवा शक्तिहरूलाई स्वदेशमा रही केही गर्न र माहामारीका कारण वैदेशिक तथा स्वेदशमा रोजगारी गुमाएका व्यक्तिहरूका लागि सिप विकास तथा आयआर्जन तथा रोजगारीको प्रत्याभूतिका लागि प्रधानमन्त्री रोजगार कार्यक्रम, गरिबि निवारणका लागि लघु उद्यम विकास कार्यक्रम र विभिन्न सिप विकास तथा क्षमता अभिवृद्धि कार्यक्रमका लागि बजेट व्यवस्था गरिएको,
४. भौतिक पूर्वाधार निर्माणमा गाउँपालिका केन्द्र र वडा केन्द्रहरूलाई जोड्ने रणनीतिक महत्वका सडकहरूको स्तरोन्नती गर्ने कार्यलाई उच्च प्राथमिकतामा राखिएको साथै सडकहरूको स्तरोन्नतीको लागि पक्की ढलान सडक निर्माणका लागि उचित बजेट व्यवस्था गरिएको,
५. गाउँपालिकाको प्रशासनिक केन्द्रको जग्गा प्राप्ति र गाउँपालिका अन्तर्गतका वडाका वडा कार्यालय भवनहरू, विद्यालय भवन लगायतका पूर्वाधार संरचनाहरू र अन्य संघसस्था सामुदायिक भवन निर्माण गर्नका लागि बजेट व्यवस्थापन गरिएको,
६. स्थानीय गोरेटो, घोडेटो तथा सिद्धिबाटो निर्माण तथा सडक पूल र झोलुङ्गे पूलहरू निर्माण गर्ने कार्यका लागि आवश्यक बजेट व्यवस्था गरिएको,
७. गुणस्तरीय र समुचित खानेपानीको व्यवस्थापनका लागि लान्द्रुक अन्नपूर्ण गाउँपालिका बृहत खानेपानी आयोजना, समथल खोला खानेपानी आयोजना लगायतका तुला तथा विभिन्न साना खानेपानी आयोजना मार्फत यस गाउँपालिका बासीहरूको प्रत्येक घरमा एक घर एक धारा जडान अभियान कार्यक्रमलाई विशेष प्राथमिकताका साथ आवश्यक बजेट व्यवस्था गरिएको,
८. गुणस्तरीय र सर्वसुलभ शिक्षाका लागि शैक्षिक पूर्वाधारहरूको निर्माण, शिक्षक तथा विद्यार्थीहरूको उत्प्रेरणा अभिवृद्धि, प्राविधिक शिक्षाका लागि अन्नपूर्ण बहुप्राविधिक शिक्षालय स्थापना एवं संचालन र सिपयुक्त जनशक्ति विकासका क्षेत्रलाई प्राथमिकतामा राखी आवश्यक बजेट व्यवस्था गरिएको,

९. कृषि क्षेत्रको उत्पादन उत्पादकत्व अभिवृद्धि, एक घर एक बहुपोषणयुक्त करेसाबारी, विभिन्न पकेट क्षेत्र कार्यक्रमहरु र अनुदानका कार्यक्रम मार्फत कृषिको आधुनिकीकरण, व्यवसायीकरण र यान्त्रीकरण तथा जग्गा चक्लाबन्दी जस्ता कार्यका लागि बजेट व्यवस्था गरिएको,
१०. पर्यटन पूर्वाधारहरुको निर्माण र विकासका साथ अन्नपूर्ण गाउँपालिका भित्रका पर्यटकीय सम्भावनाका क्षेत्रहरुको समुचित विकास गर्दै यस गाउँपालिकालाई पर्यटकीय हवको रूपमा विकास गर्न उचित बजेट व्यवस्था गरिएको,
११. केन्द्रिय प्रशासन मार्फत ग्रामिण विद्युतिकरणको विस्तार एवं यस गाउँपालिका भित्रको जलस्रोतको समुचित उपयोग गर्दै उर्जाको विकास र विस्तार तथा विद्युतिकरण एवं अन्नपूर्ण बासीहरुलाई जलविद्युतको एक घर एक शेयर सदस्य बनाउने,
१२. आयआर्जन, क्षमता विकास र सशक्तिकरणका साथ मानव संसाधनको विकास गरी गाउँपालिकालाई आकर्षण केन्द्रको रूपमा स्थापित गर्ने,
१३. परम्परागत संस्कृति, मठमन्दिर, गुम्बा तथा धार्मिक पर्यटकीय क्षेत्रहरुको संरक्षण तथा सम्बर्द्धन र घरेलु तथा साना उद्योगहरुको एवं सहकारी क्षेत्रको विकास गर्ने,
१४. महिला, बालबालिका, आदीवासी जनजाति, दलित, जेष्ठ नागरिक, अपाङ्ग लगायत पछाडि परेका वर्गको उत्थान तथा विकासका र सामाजिक सुरक्षा कार्यक्रम संचालन गर्ने,
१५. युवा क्लब तथा विभिन्न सामाजिक संघ सस्थाहरुको संस्थागत क्षमता अभिवृद्धि एवम् खेलकुद पूर्वाधार संरचनाहरुको निर्माण गर्ने,
१६. सरसफाई तथा फोहोरमैला व्यवस्थापन, वन वातावरण संरक्षण र विपद् व्यवस्थापन, हरियाली प्रवर्द्धन र वातावरण मैत्री विकासलाई अगाडि बढाउने,
१७. यस गाउँपालिकाबाट प्रवाह गरिने सेवा लाई मितव्ययी, प्रभावकारी, उत्तरदायी, पारदर्शी र नतिजामुखी तुल्याउनको लागि आवश्यक संरचनागत, संस्थागत र जनशक्ति विकासको कार्यलाई उच्च प्राथमिकतामा राखिएको,
१८. विकास निर्माण र सेवा प्रवाहको कार्यलाई स्थानीय जनताहरुको सहभागितामा विभिन्न सामाजिक संघसंस्था, गैरसरकारी संस्था, निजी क्षेत्र, नागरिक समाजको उचित समन्वयमा अगाडि बढाउने गरी व्यवस्था मिलाईएको छ ।

**श्रद्धेय अध्यक्ष महोदय,**

म आगामी आ.व.को बजेटप्रस्तुत गर्नु भन्दा अगाडि गत आ.व. २०७६ / ०७७ को यथार्थ आय व्यय विवरण र चालु आ.व. २०७७ / ०७८ संशोधित आय/व्यय विवरण संक्षिप्त रूपमा प्रस्तुत गर्न चाहान्छु ।

आय/व्ययको विवरण			
क्र.स.	विवरण	आ.व. २०७६/०७७ को यथार्थ	आ.व. २०७७/७८ का संशोधित अनुमान
१	चालु खर्च	३६ करोड ५० लाख ९ हजार ३ सय ९२	४४ करोड ३० लाख ५० हजार ७ सय ४
२	पूँजिगत खर्च	२२ करोड ६५ लाख ३९ हजार ७ सय ८८	२५ करोड ९३ लाख ४६ हजार ९ सय ६९
जम्मा		५९ करोड १५ लाख ४९ हजार ९ सय ८०	७० करोड २३ लाख ९७ हजार ६ सय ६५

यस गाउँपालिकालाई आगामी आ.व. २०७८/०७९ को लागि स्रोत अनुमान तथा बजेटको सीमा निर्धारण समितिबाट कायम हुन आएको शिर्षकगत आय विवरण देहाय बमोजिम प्रस्तुत गरेको छु ।

आगामी आ.व. २०७८/०७९ को प्रस्तावित आय विवरण		
क्र.स.	स्रोत/शिर्षकहरू	रकम रु.
१	संघीय समानिकरण अनुदान	१० करोड ५७ लाख
२	संघीय राजस्व बाँडफाँड	८ करोड ७० लाख ८४ हजार
३	संघीय शर्त अनुदान	२८ करोड ५८ लाख
४	संघीय समपुरक अनुदान	२ करोड ८ लाख
५	संघीय विशेष अनुदान	८७ लाख
६	प्रदेश समानिकरण अनुदान	१ करोड १९ लाख ६० हजार
७	प्रदेश राजस्व बाँडफाँड	५२ लाख ७८ हजार
८	आन्तरिक आय	२ करोड
९	अघिल्लो वर्षको अल्या	५ करोड ५ लाख

१०	गरिबसँग विश्वेश्वर	८ लाख
११	प्रदेश तथा स्थानीय शासन सहयोग कार्यक्रम	४ लाख
१२	सामाजिक सुरक्षा कार्यक्रम	१५ करोड ५४ लाख ७८ हजार
<b>जम्मा</b>		<b>७५ करोड २५ लाख</b>

अगामी आ.ब. २०७८/०७९ को प्रस्तावित व्यय विवरण		
क्र.स.	स्रोत/शिर्षकहरू	रकम रु.
१	संघीय शर्त अनुदान	२८ करोड ५८ लाख
२	संघीय समपुरक अनुदान (काडे-भदौरे-सल्यान ग्रामिण मोटरबाटो)	२ करोड ८ लाख
३	चालु खर्च (गाउँपालिका तथा वडा कार्यालय संचालन)	६ करोड ८० लाख
४	बिषयगत समिति तर्फ	२० करोड ७३ लाख
५	गरिबसँग विश्वेश्वर	८ लाख
६	कन्टिनजेन्सी	५२ लाख २२ हजार
७	प्रदेश तथा स्थानीय शासन सहयोग कार्यक्रम	४ लाख
८	सामाजिक सुरक्षा कार्यक्रम	१५ करोड ५४ लाख ७८ हजार
९	बिषेष अनुदान (नागडाँडा-सिम्पाली ग्रामिण खानेपानी आयोजना)	८७ लाख
<b>जम्मा</b>		<b>७५ करोड २५ लाख</b>

उल्लेखित आगामी आ.ब को लागि प्रस्ताव गरिएको आय तथा व्यय विवरण गत आ.ब. २०७६/०७७ को वास्तविक खर्च रकम रु.५९ करोड १५ लाख ३९ हजार १ सय ८० भन्दा रु. १६ करोड ९ लाख ५० हजार ८ सय २० (२७.२१ प्रतिशत) ले बढि र चालु आ.ब. को संसोधित व्ययमा रकम रु. ७० करोड २३ लाख ९७ हजार ६ सय ६५ भन्दा रु. ५ करोड १ लाख २ हजार ३ सय ३५ (७.१३ प्रतिशत) ले बढि रहेको छ ।

### श्रद्धेय अध्यक्ष ज्यू,

माथि उल्लेखित प्रस्तावित आयको विवरण अनुसारको आगामी आ.ब २०७८/०७९ को व्ययको लागि विषयगत समिति अन्तर्गत क्षेत्रगत बाँडफाँड देहाय बमोजिम हुने गरी प्रस्ताव गरेको छु ।

१. **पूर्वाधार विकास** : यस समितितर्फ तपशिल बमोजिम खर्च गर्ने गरी रु. १६ करोड ९६ लाख २२ हजार रहेको छ, जुन कुल व्यय अनुमानको २२.५४ प्रतिशत रहेको छ ।

#### यस समिति अन्तर्गतका मुख्य-मुख्य आयोजनाहरू:

- यस गाउँपालिकाका सबै वडाहरूलाई मध्यपहाडि लोकमार्गसँग जोड्न र सबै सडकहरूलाई बाह्रै महिना संचालनमा ल्याई सडक पहुँच स्थापित गर्नका लागि रु. ५० लाख र अन्नपूर्ण गाउँपालिकाको चक्रपथ निर्माण र अन्य सडक निर्माण एवं स्तरोन्नती गर्नका लागि विशेष प्राथमिकताका साथ रु. ५ करोड ७० लाख बजेट विनियोजन गरिएको छ ।
- गाउँपालिकाको गौरवको आयोजनाका रूपमा नागडाँडा स्वास्थ्य चौकीमा १५ शैयाको अस्पताल निर्माण गर्नका लागि करिब १९ करोड लागत अनुमानको आयोजना चालु आ.ब. मा ठेक्का प्रकृयाबाट शुरुवात गरी आगामी आ.ब.मा सम्पन्न गर्ने गरी अगाडि बढाईएको छ ।
- अन्नपूर्ण गाउँपालिका अन्तर्गतको रणनीतिक महत्वको सडकको रूपमा रहेका सडकहरू मध्ये तुला आयोजनाका रूपमा काँडे भदौरे सल्यान ग्रामिण सडक निर्माणका लागि चालु आ.ब. मा रु. ४ करोड ५० लाखको ठेक्का गरी निर्माण कार्य शुरुवात गरिएकोमा आगामी आ.ब.मा समेत रु. ४ करोड ५० लाख को निर्माण कार्य गर्ने गरी बजेट व्यवस्थापन गरिएको, त्यस्तै बिरेठाँटी देखि तिखेढुङ्गा सम्मको सडक निर्माण गर्नका लागि आगामी आ.ब.मा प्रदेश सरकारको समपूरक अनुदान र गाउँपालिकाको सहभागिताबाट रु. २ करोड बजेट विनियोजन गरिएको र लुम्ले चन्द्रकोट लान्द्रुक सडक निर्माण तथा स्तरोन्नती गर्नका लागि रु. २३ लाख बजेट विनियोजन गरिएको छ ।
- वडा स्तरीय पूर्वाधार संरचना निर्माण गर्नका लागि यस गाउँपालिका अन्तर्गतका ११ वटै वडाहरूका लागि रु. १ करोड ७७ लाख बजेट विनियोजन गरिएको छ ।
- यस गाउँपालिका अन्तर्गतका निर्माण गर्नुपर्ने वडा कार्यालय भवन निर्माणका लागि जिल्ला समन्वय समिति कास्कीको साझेदारीमा गत बर्ष देखि शुरु भई हालसम्म वडा नं. १ र वडा नं. ७ को वडा भवन निर्माण सम्पन्न गरि सकिएको छ भने वडा नं. ३, ४, ५ र ८ को वडा कार्यालय चालु आर्थिक बर्ष भित्रै सम्पन्न भईसक्ने छन् भने आगामी आ.ब. भित्र वडा नं. ९, ११ र वडा नं. ६ को वडा कार्यालय निर्माण सम्पन्न गर्ने गरी बजेट व्यवस्था गरिएको छ ।



- गाउँपालिका अन्तर्गतका आवश्यक मोटरवेव ल पुलको बिस्तृत परियोजना प्रतिवेदन तयारी तथा सम्भाव्य झोलुङ्गे पुल निर्माण गर्नका लागि रु. ६६ लाख बजेट विनियोजन गरिएको छ ।

२. **आर्थिक विकासः** यस समितितर्फ तपशिल बमोजिम खर्च गर्ने गरी रु. ४ करोड ४ लाख रहेको छ, जुन कुल व्यय अनुमानको ५.३७ प्रतिशत रहेको छ ।

**यस समिति अन्तर्गतका मुख्य-मुख्य आयोजना तथा कार्यक्रमहरु:**

- कृषि उत्पादन र उत्पादकत्वको अभिवृद्धि र कृषि क्षेत्रको आय आर्जनको महत्वपूर्ण क्षेत्रको रुपमा विकास गर्नका लागि कृषि तथा पशु विकास तर्फ सर्शत अनुदानको कार्यक्रम अतिरिक्त रु. ५० लाख बजेट विनियोजन गरिएको छ ।
- कृषि तथा पशु विकास कार्यक्रम अन्तर्गत एक घर एक बहुपोषण युक्त करेसाबारी, कफि, कोदो, सुन्तला र आलु पकेट क्षेत्र कार्यक्रम तथा प्रधानमन्त्री कृषि आधुनिकीकरण परियोजना कार्यक्रमका लागि रु. ३५ लाख र विभिन्न अनुदानका कार्यक्रमहरुका लागि आवश्यक बजेट विनियोजन गरिएको छ ।
- यस गाउँपालिका अन्तर्गतको आर्थिक विकासको महत्वपूर्ण आधारका रुपमा रहेका पूर्वाधार संरचनाहरु निर्माण गर्नका लागि प्रति वडा रु.१० लाखको दरले रु.१ करोड १० लाख बजेट व्यवस्था गरिएको छ ।
- गाउँपालिकाको महत्वपूर्ण आधारनै पर्यटन भएकोले पर्यटकीय पूर्वाधार एवं संरचनाहरु निर्माण र पर्यटन क्षेत्रको प्रचारप्रसार र प्रवर्द्धन गर्नका लागि रु. १ करोड बजेट विनियोजन गरिएको छ ।
- रैथाने बाली प्रवर्द्धन कार्यक्रम (बाली विकास कार्यक्रम) रु. १३ लाख, फलफुल दशक बिरुवा रोपण कार्यक्रममा रु. ५ लाख , कृषि पर्यटन तथा प्रवर्द्धन कार्यक्रम रु. २५ लाख बजेट प्रस्ताव गरिएको छ ।

३. **सामाजिक विकास:** यस समितितर्फ तपशिल बमोजिम खर्च गर्ने गरी रु. ४५ करोड ७३ लाख ७८ हजार रहेको छ, जुन कुल व्यय अनुमानको ६०.७८ प्रतिशत रहेको छ ।

**यस समिति अन्तर्गतका मुख्य-मुख्य आयोजना तथा कार्यक्रमहरु:**

- कोभिड-१९बाट स्थानीय जनतालाई सुरक्षित राख्न, स्वास्थ्य सुरक्षाको प्रत्याभूति दिलाउन र नागरिकको सुरक्षाको निमित्त कोभिड १९ विरुद्धको खोप तथा भ्याक्सिन खरिद गर्नका लागि रु.५० लाख विनियोजन गरिएको छ ।
- पालिका बासीहरुलाई गुणस्तरीय स्वास्थ्य सेवाको पहुँच सुनिश्चित गर्न, स्वास्थ्य संस्थाहरुबाट प्रदान गरिने सेवालाई थप प्रभावकारी बनाउन जनस्वास्थ्यका विभिन्न कार्यक्रम तर्फ रु. २ करोड ९९ लाख बजेट विनियोजन गरिएको छ ।
- आयुर्वेद सेवाको अभिवृद्धि गरी रोग प्रतिरोगात्मक क्षमताको विकास गर्ने, आयुर्वेद उपचार पद्धति, ध्यान शिक्षा तथा योग अभ्यासलाई कार्यान्वयन गर्नका लागि रु. ३५ लाख बजेट विनियोजन गरिएको छ ।
- गुणस्तरीय शिक्षा र सर्वसुलभ शिक्षाका लागि शैक्षिक पूर्वाधार, शिक्षक तथा विद्यार्थी उत्प्रेरणा अभिवृद्धि गर्नका लागि साथै गाउँ पालिकामा कार्यरत बालविकास सहजकर्ता, विद्यालय कर्मचारीहरुलाई नेपाल

सरकारले तोकेको न्यूनतम पारिश्रमिक उपलब्ध गराउनका लागि रु.१ करोड ४७ लाख , यस गाउँपालिका अन्तर्गत शैक्षिक क्षेत्र विकास कार्यक्रमका लागि रु. ४१ लाख र संघीय सरकारबाट हस्तान्तरित सर्शत कार्यक्रमको रुपमा यस गाउँपालिका अन्तर्गतका ५२ वटा विद्यालयहरुमा सबैका लागि शिक्षा (आधारभूत र माध्यमिक तह) र विद्यालय क्षेत्र विकास कार्यक्रमका लागि रु. २० करोड ३९ लाख बजेट विनियोजन गरिएको छ ।

- महिला बालबालिका तथा जेष्ठ नागरिक दलित, आदिवासी जनजाति उत्थान तथा सशक्तिकरण र उपाधक्षसँग महिला कार्यक्रमका लागि रु. ४२ लाख बजेट विनियोजन गरिएको छ ।
- नागरिकहरुलाई स्वच्छ खानेपानी उपलब्ध गराउने र एक घर एक धारा अभियान कार्यक्रमलाई संचालन गर्नका लागि रु. ५० लाख बजेट विनियोजन गरिएको छ भने वडा नं. ४ को समथल खोला खानेपानी आयोजना र बृहत लान्द्रुक अन्नपूर्ण गाउँपालिका खानेपानी आयोजनालाई यस गाउँपालिकाको गौरवको आयोजनाका रुपमा अगाडि बढाउने गरी आवश्यक समन्वात्मक व्यवस्था मिलाईएको छ ।

४. **वन, वातावरण तथा विपद् व्यवस्थापनः** यस समितितर्फ तपशिल बमोजिम खर्च गर्ने गरी रु. ६३ लाख रहेको छ, जुन कुल व्यय अनुमानको ०.८४ प्रतिशत रहेको छ ।

**यस समिति अन्तर्गतका मुख्य-मुख्य आयोजना तथा कार्यक्रमहरु:**

- विपद् व्यवस्थापन कार्यका लागि गत बर्ष देखि स्थापित अन्नपूर्ण गाउँपालिका विपद् व्यवस्थापन कोषमा रु. ६२ लाख ५० हजार रहेकोले उक्त कोषलाई प्राकृतिक तथा दैविक विपत्तीमा राहत, उद्धार तथा पूनस्थापना कार्यका लागि प्रयोग गरिनेछ ।
- आगामी आर्थिक बर्षमा संचालन गरिने गरी यस समिति अन्तर्गत विभिन्न कार्यक्रमका लागि रु. ६३ लाख बजेट विनियोजन एवं बाडफाड गरिएको छ ।

५. **सुशासन तथा संस्थागत विकासः** यस समितितर्फ तपशिल बमोजिम खर्च गर्ने गरी रु. १ करोड ८ लाख रहेको छ, जुन कुल व्यय अनुमानको १.४४ प्रतिशत रहेको छ ।

**यस समिति अन्तर्गतका मुख्य-मुख्य कार्यक्रमहरु:**

- मानव संसाधन तथा संस्थागत क्षमता विकास, राजस्व परिचालन, वित्तिय व्यवस्थापन , वित्तिय जोखिम न्युनिकरण, सार्वजनिक सुनुवाइ, सामाजिक परिक्षण, आन्तरिक नियन्त्रण प्रणाली, प्रभावकारी सेवा प्रवाह, सुशासन, उत्तरदायित्व र पारदर्शिता र अन्तरनिकाय समन्वय जस्ता विविध कार्यक्रमका लागि रु. ५८ लाख बजेट विनियोजन गरिएको छ ।
- बेरोजगार सूचिमा सूचिकृत बेरोजगारहरुका लागि रोजगारी उपलब्ध गराउन कामका लागि रोजगारी र युवा रोजगारीका लागि रुपान्तरण पहल परियोजना अन्तर्गतका विभिन्न आयोजनाहरुमा बाडफाड हुने गरी रु. ४९ लाख बजेट विनियोजन गरिएको छ ।

- राष्ट्रिय परिचयपत्र तथा पञ्जिकरण विभाग अन्तर्गत सामाजिक सुरक्षा कार्यक्रमलाई व्यवस्थित गर्न, राष्ट्रिय परिचयपत्र वितरण कार्यक्रम अगाडि बढाउन र व्यक्तिगत घटना दर्ता कार्यक्रमलाई प्रभाकारी बनाउनका लागि रु. २३ लाख बजेट विनियोजन गरिएको छ ।
- गरिबि निवारणका लागि लघु उद्यम विकास कार्यक्रम मार्फत विभिन्न सिप मुलक तथा क्षमता अभिवृद्धिको कार्यक्रम र प्रविधि हस्तान्तरणका लागि रु. ३७ लाख बजेट विनियोजन गरिएको छ ।
- वैदेशिक रोजगारीलाई व्यवस्थित बनाउनका लागि मनोसामाजिक परामर्श, वित्तिय सहजकर्ता र रिटर्नी स्वयंसेवक परिचालन कार्यक्रमको लागि रु. २६ करोड ९ लाख बजेट विनियोजन गरीएको छ ।
- यस गाउँपालिका अन्तर्गतका जेष्ठ नागरिक, दलित जेष्ठ नागरिक, विधवा तथा एकल महिला, अति असक्त अपाङ्ग र दलित बालबालिकाहरुका लागि समाजिक सुरक्षा भत्ता स्वरुप नेपाल सरकारबाट तोकिए बमोजिमको दरमा पाउने गरी हाल गाउँपालिकामा सूचिकृत ४४ सय २८ जना (आगामी आ.ब. मा नविकरण तथा थपघट भएमा सोही संख्या हुने गरी) रु. १५ करोड ५४ लाख ७८ हजार बजेट व्यवस्था गरिएको छ ।

६. **गाउँपालिका कार्यालय, वडा कार्यालय संचालन प्रशासनिक तथा चालु खर्च तर्फ:** रु. ६ करोड ८० लाख रहेको छ, जुन कुल व्यय अनुमानको ९.०४ प्रतिशत रहेको छ ।

### **श्रद्धेय अध्यक्ष महोदय,**

उल्लेखित क्षेत्रगत बाँडफाडको विस्तृत विवरण अनुसूचीहरुमा उल्लेख गरिएको छ । आगामी आर्थिक बर्षको लागि प्रस्तावित गरिएको आयोजनागत बाँडफाडको विवरण वार्षिक विकास कार्यक्रममा समावेश रहेको छ । सर्शत अनुदान तर्फको हस्तान्तरित तथा निक्षेपित कार्यक्रमहरु प्राप्त कार्यक्रमका आधारमा संचालन हुने गरी व्यवस्था मिलाईएको छ ।

चालु आ.व. २०७७/७८ को हाल सम्मको यथार्थ आय व्यय र आगामी आर्थिक वर्ष २०७८/०७९ को अनुमानित आय व्यय विवरणहरु, आर्थिक विधेयक र विनियोजन विधेयकमा तथा योजनागत विस्तृत विवरण वार्षिक विकास कार्यक्रम अनुसूचीहरुमा उल्लेख गरेको छु ।

कर सम्बन्धी प्रस्ताव आर्थिक विधेयक २०७८ यसै साथ प्रस्तुत गरेको छु । राजश्व परामर्श समितिको सिफारिसमा आगामी आ.ब. को लागि प्रस्ताव गरिएको करका दरहरुमा समयानुकुल सामान्य हेरफेर गरिएको छ । उक्त कर, दस्तुर सम्बन्धी प्रस्ताव २०७८ साउन १ गते बाट प्रारम्भ हुने गरी व्यवस्था मिलाएको छु ।

### **श्रद्धेय गाउँसभाका अध्यक्ष महोदय तथा यस सभाका सदस्य ज्यूहरु,**

कुनै एक क्षेत्रको विकासले मात्र समग्र गाउँपालिकाको विकास हुन नसक्ने वस्तुगत यथार्थहरुलाई मनन गर्दै बजेट तयार गर्दा सबै क्षेत्रहरुलाई समेट्ने प्रयास गरिएको छ । यसबाट सबै क्षेत्रको सन्तुलित विकासमा टेवा पुग्नेछ भन्ने विश्वास लिएको छु । गाउँपालिकालाई प्राप्त सिमित स्रोत साधनलाई अधिकतम उपयोग गर्ने गरी

योजना तथा कार्यक्रमहरुमा बाँडफाँडको व्यवस्था मिलाई सोही अनुसार बजेट विनियोजन गरिएको छ । बजेटले लिएको उद्देश्य प्राप्तिको लागि प्रभावकारी कार्यान्वयन एवम् अनुगमन मूल्यांकन जरुरी हुन्छ, यसका साथै संस्थागत, नीतिगत, कार्यविधिगत सुधारका कार्यक्रमहरु समेत आवश्यक पर्न जान्छ । उपयुक्त बजेट कार्यान्वयनमा सदाझै सम्पूर्ण गाउँपालिका बासी एवम् सम्वद्ध सबै पक्षहरुबाट सहयोग, सल्लाह रचनात्मक सुझाव एवम् सृजनात्मक आलोचना र पृष्ठपोषण प्राप्त हुने अपेक्षा लिएको छु ।

पुन कोभिड-१९ को विश्वव्यापी संक्रमणको कारण उत्पन्न असहज परिस्थितिले मानव समुदायका आवश्यकता र प्राथमिकताहरुलाई नै बदलि दिएको छ । त्यसैगरी, यसले हरेक मुलुको अर्थतन्त्र र समग्र शासन प्रक्रियामा पनि गम्भिर असर पारेको छ । यस्तो अवस्थामा हामीले प्रवाह गरिने सार्वजनिक वस्तु र सेवाको पुनः प्राथमिकिकरण गर्नुपर्ने भएको छ । हामीले हाम्रो पालिकालाई कसरी कोभिड मुक्त गराउँदै स्वास्थ्य, शिक्षा, खानेपानी, कृषि उत्पादन र रोजगारी प्रवर्द्धन गर्ने भन्ने चुनौतीसँग जुध्दै महामारीको सुरुवाती चरणदेखि नै यससँग जुध्न विशेष भूमिका निर्वाह गरेकोले नै वास्तवमै स्थानीय सरकारको औचित्य स्थापित भएको छ । पछिल्लो परिस्थितिहरुलाई हेर्दा आगामी दिनहरु अझ प्रतिकुल हुने सक्ने देखिन्छ, यस्तो अवस्थाको सामना गर्नका लागि हामीले आफुलाई अझ बढि व्यवस्थित रूपमा पूर्व तयारी गर्नुपर्ने अवस्था छ ।

अन्त्यमा, प्रस्तुत बजेट तर्जुमाको सिलसिलामा हर वखत अमूल्य सुझाव दिई सहयोग गर्नुहुने श्रद्धेय गाउँपालिकाका अध्यक्ष ज्यू, कार्यपालिका सदस्य ज्यूहरु तथा निर्वाचित पदाधिकारी ज्यूहरु, गाउँपालिकामा क्रियाशिल राजनैतिक दलका पदाधिकारी ज्यूहरु, प्रमुख प्रशासकीय अधिकृत एवम् राष्ट्रसेवक कर्मचारीहरु लगायत सबै पक्षको विकासप्रतिको एकता, सम्वेदनशीलता, क्षेत्रगत सूचनाको जानकारी एवम् सबै निर्वाचित पदाधिकारी बीच रहेको उच्चस्तरीय समन्वय, सहकार्य र सहभागिता हाम्रो लागि अत्यन्त महत्वपूर्ण रह्यो, यसप्रति सबैमा हार्दिक कृतज्ञता प्रकट गर्दै धन्यवाद दिन चाहन्छु । बजेट तर्जुमाका विभिन्न चरणहरुमा सहभागी भई प्रत्यक्ष वा अप्रत्यक्ष सहयोग पुऱ्याउनु हुने सम्पूर्ण गाउँपालिका बासीहरु एवम् आम नागरिकहरुमा धन्यवाद दिन चाहन्छु । पुनः विगत वर्षबाट यस गाउँपालिकाले लिएका दीर्घकालिन नीति कार्यक्रम तथा बजेट र आगामी आ.व.को लागि प्रस्तावित नीति कार्यक्रम तथा बजेट प्रभावकारी रूपमा कार्यान्वयन हुन सकेमा अन्नपूर्ण गाउँपालिकाको भौतिक पूर्वाधार लागयत आर्थिक, सामाजिक, सांस्कृतिक एवम् मानव विकासका क्षेत्रमा सकारात्मक प्रभाव पर्ने देखिएकोले यसको सफल कार्यान्वयनका लागि सम्वद्ध सबै पक्षहरुबाट सदाझै निरन्तर सहयोगको अपेक्षा सहित प्रस्तुत वजेटको दफावार छलफलमा यस सभाबाट प्राप्त थप रचनात्मक सुझावहरुको अपेक्षा सहित, हार्दिक कृतज्ञता प्रकट गर्दै, पुनः सबैमा धन्यवाद सहित विदा हुन्छु ।

**नमस्कार, जय अन्नपूर्ण**

**सगुन गुरुङ**  
**उपाध्यक्ष, अन्नपूर्ण गाउँपालिका**  
**संयोजक- बजेट तथा कार्यक्रम तर्जुमा समिति**